



## పయనం-పలాయనం

### ౨౨౨౨౨౨

**గా** రేజ్ లో కారు పార్క్ చేస్తున్నాడు సారధి. వాణి ముందుగానే అపార్ట్ మెంట్ కి చేరుకుంది. సారధి వచ్చేసరికి ఆమె బట్టలు మార్చుకుంది. అతను లోపలికి వచ్చి తలుపు మూసాడు. ఫోను చాలాసేపటి నుంచి మోగుతున్నట్లుంది. వాణి ఫోను తీయనందుకు సారధికి కొద్దిగా కోపం వచ్చింది.

టైమ్ చూశాడు 11.40 అయింది.

పిల్లలు నిద్రపోతున్నారు. వాళ్ల గదిలోంచి, ఫోన్ శబ్దానికి మెలకువ వచ్చిన ఆయా డ్రాయింగ్ హాల్ లో ఉన్న యజమానులను చూసి ఆపులిస్తూ వెళ్లిపోయింది.

ఫోన్ అగిపోయింది.

“డాడీ అయింటారు,” అన్నాడు ఇంగ్లీషులో.

ఫ్రీజ్ లోంచి సీసా తీసి గ్లాసుల్లో పోసి తీసుకు వచ్చింది వాణి. తన గ్లాస్ ని పెదాలకు తాకించుకుని రెండోది అతని ఎదురుగా ఉంచింది. సారధి దాన్ని తీసు కోలేదు.

“నువ్వు మునుపటిలా ఉండడం లేదు.”

భుజాలొకమారు ఎగరేసింది. సగానికి పైగా ఖాళీ అయిన గ్లాస్ ని టీపాయ్ మీద ఉంచింది. రెండు చేతులూ ఎత్తి ఒళ్లు విరుచుకుని జుత్తులోనికి వేళ్లు పోనిచ్చి దువ్వుకుంది. తల విదుల్చుకుంది.

“ఎలా ఉందీ సెంటు?” అంది.

సారధి తేరిపార చూసాడు.

“నీకు బేస్ట్ లేదు. వాసనలలో తేడా తెలీదు. ఇలాంటి సెంటు ఒకటుందని నీకు తెలుసా?”

“నేను భారతీయుడిని - అంత చిన్న విషయాలు నాకు పట్టవు” అని ధ్వనించాడు గ్లాసులోది గల్ప్ చేస్తూ.

“ఇదొక్కటి ఒప్పుకున్నావు.”

“ఏమిటి నీ అభిప్రాయం?”

“భారతీయులు పోగుచేస్తారు. మరొకళ్లు ఎంజాయ్ చేస్తారు.”

“నువ్వు నన్ను అవమానిస్తున్నావు.”

మళ్ళీ ఫోన్ రింగయింది. ఆ సంభాషణను త్రుం చేస్తున్నట్లు చటుక్కున వెళ్లి ఫోన్ తీసుకున్నాడు.

వాణి సర్దుకొని కూర్చుంది. ఫోనులో అతను మాట్లాడుతున్న దృశ్యాన్ని గ్లాస్ లో ద్రవాన్నీ ఎంజాయ్ చేస్తోంది. మాస్టరు ముందు గుంజిలు తీస్తున్న స్కూల్ పిల్లాడు గుర్తు వస్తున్నాడు. ఆ దృశ్యం ఆమెకు యిష్టమో కాదో చెప్పలేదు. చూసే అవకాశాన్ని మాత్రం వదులు కోదు.

సారధి వచ్చి గ్లాస్ లోని ద్రవాన్ని నోట్లో ఒంపుకుని పుక్కిలించి మింగాడు. అలా చేసేడంటే అతను మంచి మూడ్ లోకి వచ్చినట్టే లెక్క.

“అమ్మ రమ్మంటోందిట.”

“..”

“బెంగుళూరు హోరిబుల్, ముసలి నగరం! ముసలి వాసన! ముసిలాళ్ల కోసం ముసిలాళ్లు నడుపు తున్నట్లుంటుంది,” అన్నాడు.

కళ్లు పెద్దవి చేసి పెదాలు తమాషాగా తిప్పింది.

“పూర్ ఫెలో! నువ్వక్కడే పుట్టావు.”

“అదేం సీక్రెట్ కాదు. ఓ సీక్రెట్ చెప్పా? నగరాలలో తేడా పెదలకి మొద్దులకి తెలీదు. నిత్యం ఉత్సాహంతో ఉండేవాళ్లకి, కార్యసాధకులకి నగరాలు అర్థమవుతాయి! మన ఢిల్లీని చూడు! ఎప్పుడూ ఏక్సివిటీ! ఇక్కడ రాజకీయాలలో వ్యాపారం సాండ్ విచ్ చేసిన



ట్టుంటుంది. బోంబే! స్వర్గం! అక్కడ రాజకీయం కూడా వ్యాపారానికి మంచి మ్యాచింగ్! కలకత్తా! రాజకీయమూ, వ్యాపారమూ కూడా కండల సత్తువతో కలగలిసి పోయింటాయి. ఏ నగరమయినా దాని యీవె నింగ్ని బట్టి గుర్తు పట్టెయ్యొచ్చు. సాయంకాలాలే వ్యాపార కేంద్రాలు. ప్రతిభావంతులని అవే టీజ్ చేస్తాయి! యాజ్ చేస్తాయి! స్టీజెస్ పైసల్లీ.”

అతను మాట్లాడుతూనే ఉన్నాడు.

వాణి సోఫాలో జారబడి చూస్తోంది. ఆమెలో ఓ ఊహ అడుతోంది.

సారధిని బట్టలు ఊడతీసి రోడ్డుమీద పరుగెత్తిస్తే...? లావు కాదు. బొద్దు. ఒంటినిండా జుత్తు. ఇంజనీరింగ్లో డిగ్రీ. ఎంబీయే చేశాడు. ఆర్కే ఇండస్ట్రీస్లో డి.జి.యమ్. జి.యమ్. అవటంకోసం పరుగులో వున్నాడని ఎవరైనా గుర్తించగలరా? అతని హోదా ఏంబిషన్ ఎక్కడ వేలాడతాయి?

“ప్రతిరోజూ డాడీ యీ టైమ్ కి ఫోన్ చేస్తారు. సాయంకాలం దొరకవు గదా అంటారు. మమ్మీని యిక్కడకు తీసుకొచ్చేయండంటే అంగీకరించరు. బెంగుళూర్లో కూర్చోటానికి నాకిం పనిలేదా?”

వాణి అతన్ని ఆ ధోరణిలో వదిలి పడకగదిలోకి వెళ్లి మంచమీద అడ్డంగా పడుకుంది. పెంపుడు కుక్క ఆమెకి దగ్గరగా ఒరిగింది.

\*

“నిద్రపట్టటం లేదు,” అంది కామేశ్వరి.

రంగనాథం ఆమెకు కొద్ది దూరంలోనే ఉన్నాడు. పుస్తకంలో మునిగి ఉన్నాడు. రీడింగ్ బల్బ్ కాంతి దాని మీద పడుతోంది. బెంగుళూర్ మల్టీశ్వరంలో ఉన్న ఆ యిల్లు పెద్ద ఆవరణలో ఉంది. కాస్త పాతగా వుంది. ఇంటిముందు చిన్న తోట ఉంది. రంగనాథం విశాలమైన ఆ గదిలో రాత్రి నిశ్శబ్దంలో ఆమె క్షీణ స్వరానికి వెంటనే స్పందించాడు.

“పార్థా గురించా బెంగ!”

“వస్తాడా...”

“తప్పకుండానూ... వాడు మన కొడుకు.”

“చచ్చాక తలకొరిచి పెట్టాలనేంలేదు. నేనుండగా నాతో గడపాలి.”

“నీ గురించి నాకు తెలుసు కాముడూ! పడుకో,” రంగనాథం గొంతులో దాచబడిన విసుగును ఆమె గమనించలేదు.

“నిద్ర వస్తోందా రంగా!”

“లేదుగానీ... మాట్లాడితే ఆలసిపోతావు.”

“మాట్లాడను. ఆలసిపోను, బతుకుతానంటావా పిచ్చీ!”

రంగనాథం కళ్లు మూసుకున్నాడు. సర్వాంగాలలోనూ ఓ బలమైన కుదుపు. ఇన్నాళ్లు సన్నిహితంగా జీవించిన యీ ప్రాణి చనిపోయాక ఏమవుతుందో తనకు తెలుసు. కర్మ పరిపక్వమయే వరకూ జన్మల నెత్తుతూనే ఉంటుంది. కానీ తనకు? ఇద్దరూ ఒక్కటై జీవించారు. ఆమె తనను విడిచిపోతే తనకేమవుతుంది? ఊహనే అంగీకరించదు మనసు. అది ప్రవేశించాక మనసూ శరీరమూ పట్టు విచ్చిపోతాయి. ఈ కుదుపు తాలూకు గాఢత కొంత తగ్గిందనే అనిపిస్తుంది. కానీ యీ కళ్లలో తడి ఏమిటి? యీ గుండెలో శూన్యమేమిటి! యిది అనుబంధ చిహ్నమా! వయోప్రభావమా!

“పడుకోరా కాముడూ!”

“ఉహూ! పడుకోను...” వెనుకటి స్మృతుల మారాం...

ఆమె మంచం పక్కనున్న కుర్చీని ఆక్రమించాడు.

“అయితే ఏంచేస్తావు చెప్పు?” మోచేతిని మంచం మీద ఆనించి అరచేతిలో గడ్డం పెట్టుకున్నాడు. శక్తి నంతా కూడతీసుకొని తల కొద్దిగా తిప్పింది.

“రెండే రెండు చెయ్యగలను. ఏంటో చెప్పు?”

“తెలిటం లేదోయ్...”

“ఆలోచించు మట్టిబుర్రా...”

“ఉహూ!” కాస్త అగి ఓటమిని ఒప్పుకున్న ధ్వనితో అన్నాడు.

“మాటలాడటం ఆడకపోవడం... అదీ ఎన్నాళ్లూ!”

అంటూనే వుంది. కళ్లలో నీళ్లు. గొంతులో గాఢదికత.

రంగనాథం ఆమె తలమీద చేతిని వేసి నిమిరాడు. కుడిచేతిని ఎత్తి కామేశ్వరి అతనిని తాకాలని చూసింది. అది గమనించాక తన చేతిని అందించాడు. ఆమె చేతిలో పట్టులేదు. శ్రమమీద వేళ్లు మూయగలిగింది. ఆ చేయి ఎండిపోయినట్టుంది.

“మాటలు తప్ప మనమధ్య యింకేముంది రంగా! మాట్లాడకపోవడం తప్ప నేనిచ్చే సేవ ఏముందింక?”

గొంతు కూడా స్పష్టత పోతోంది. అనుబంధాల నిరూపణకు ఆధునిక వైద్యం ఎన్ని సదుపాయాలు చేసింది! పార్థ అవన్నీ ప్రయత్నించాడు! డబ్బు ఖర్చు పెట్టాడు. వైద్యులు రోగనిర్ధారణ కూడా చేయలేక పోయారు.

ఇన్ని చేసినా పార్థ ప్రేమకు అవి నిరూపణకావు- అనుకున్నాడు రంగనాథం.



“ఎలాగయిందిది సేవ!”

“నీకు నిద్రవస్తోంది. నీ మనసు పుస్తకం మీదుం టుంది. విసిగించకపోవడం సేవ కదూ!”

“నువ్వలా అనుకోకు కాముడూ! వినగలిగినంత కాలమూ వినే భాగ్యాన్ని యియ్యి. ఏం మాట్లాడాల నుంటే అది మాట్లాడు!”

ఆమె పార్కు గురించి మాట్లాడసాగింది. ఆమె మెదడు సక్రమంగా వుంది. తేదీలతో సహా ప్రతిదీ గుర్తే! ప్రతి సంఘటనా చిరు వివరాలతో సహా చెపుతుంది. ప్రతి విషయాన్నీ విశ్లేషిస్తుంది. తర్కిస్తుంది. చదివిన వాటిని ఉంటుంది. కానీ మిగిలిన శరీరంలో ఏదీ పనిచెయ్యదు. చీమ పాకినా తోసివేయలేదు. శరీర మంతటిలోనూ ఆమెకు యిష్టమైనది చెయ్యి. దాంతోనే ఆమె తన స్పందనలను బయట ప్రపంచంతో పంచుకో గలదు. దానితో నొక్కగలిగితే అది ఓ విజయం. ఆ చేత్తో పార్కుని ఆపగలదా? వస్తూనే ఉంటాడు. డాక్టర్లను కలు స్తుంటాడు. పిల్లల్ని కొడల్ని ఎప్పుడయినా తీసుకు వస్తాడు. ఎన్ని చేసినా దగ్గరగా పది నిముషాలు కూర్చోడు. ఊళ్లకి వస్తే చాలు! ఫోన్ మోగుతూనే వుంటుంది. రకరకాల మిత్రులు, సర్కిల్స్. అతని జీవితంలో వేగం ప్రధానం. తనూ ఉద్యోగం చేసింది. రంగా చేసాడు. కానీ అంత వేగం తమకు తెలియదు. కానీ వేగాన్ని తాను ముందే పసికట్టింది. కొడుకుని వేగానికి తట్టుకొనేట్లు తయారుచేసింది. జీవితంలో విజయం ఎంత ముఖ్యమో అర్థమయేటట్లు పెంచింది. యిప్పుడు ఆ వేగాన్ని ఆపి... ఒక గంట... ఒక రాత్రి... తనకోసం వాడు ఆగాలి. తన యీ చేత్తో వాడిని ఆపాలి. తన కోసం వాడు ఆగాలి.

“వాడిని తప్పుపట్టకు కాముడూ!” అన్నాడు రంగ నాథం.

“నేనా? వ్యక్తులని తప్పుపట్టటమా!” అంది. రంగ నాథం నిదానంగా చూశాడు. “నేను అవిశ్వాసిని రంగా! రాతినీ పామునీ కూడా నమ్మేటంత విశ్వాసివి నువ్వు,” అంది.

“విశ్వాసులు వ్యక్తులని తప్పుపడతారంటావు నువ్వు,” అందామనుకున్నాడు. బాబుకి ఆమె తల్లి. కనుక బాబుది ఆమె దృష్టిలో తప్పకూదు. తల్లి కోసం సమయం వెచ్చించలేని కొడుకుది తప్పే- తనకేం సందేహం లేదు. ఎందుకామాట అని కష్టపెట్టడం?

“పోణే కాముడూ! ఎవరి దోప వారిది,” అన్నాడు.

“మనమలా జీవించలేదే! భర్తపోయిన నన్ను మళ్ళీ పెళ్లాడావు. నన్ను తల్లిని చేశావు! ‘నా భావాలేవ

యినా నీకు భావించే అవకాశమిస్తా’నన్నావు! యిచ్చావు. మన ఆలోచనలు ఉత్తర దక్షిణాలు! అయినా కలిసి జీవించాం! చాలా రమ్యంగా జీవించాం కదూ!”

“సందేహమేముంది కాముడూ!”

“పరమాత్మ... అత్మ... స్వర్గ నరకాలు... జన్మ పరంపర... అన్నిటినీ నీవు నమ్మావు. దేన్నీ నేను నమ్మ లేదు. మన దాంపత్య జీవిత సాఫల్యానికి బాధ్యత ఎవరిదీ? నీదే - అంటాన్నేను. కారణం ఏది? అభివృద్ధి ముఖంగా సాగుతున్న సమాజం- అంటాన్నేను. రెండూ కాదంటావు నువ్వు- బాధ్యత, కారణమూ భగవంతుడే అంటావు నువ్వు.”

రంగనాథం ఆమె మాటలని వింటూనే, ఆ భావాలను అర్థం చేసుకుంటూనే తనలో తను మునిగి పోయాడు.

ఎంత స్వేచ్ఛగా మాట్లాడుతుంది కామేశ్వరి! ఈమధ్య అప్పుడప్పుడు ఆమెకి మెదడు మీద పట్టు తగ్గుతున్నట్టనిపిస్తుంది. స్పృహలో మాట్లాడుతున్నట్టుం డదు! అలాంటప్పుడు కూడా ఆమె తన యీ స్థితి గురించి పశ్చాత్తాపపడదు. తన జీవితంలో జరిగిన పాపానికి ఫలితమే యీ స్థితి- అన్న భావన ప్రకటించదు.

విశ్వాసం ప్రాథమికమయినదా? విశ్వాస రాహిత్యం ప్రాథమికమయినదా? అన్న విచికిత్స కలిగి స్తుంది కామేశ్వరి యీ స్థితి.

ఏమయినా ఆనాటి సంఘటన- ఆ దుర్ఘట జ్ఞాపకం- మనసులో కదిలినప్పుడు అతను విలవిల లాడిపోతాడు. ఆనాటి పాపఫలమే యీ రోగం- అన్న ఊహ కలుగుతుంటుంది. పాపమనేది ఉందనే వాస్తవం మనిషికి తెలియకపోతే ఎంత బాగుండునూ- తన కామేశ్వరికి యీ అవస్థ వచ్చినందుకు యింత బాధ కలిగేదా- అనుకుంటాడు రంగనాథం.

కామేశ్వరి మాట్లాడుతూనే నిద్రలోకి జారుకుంది. రంగనాథం దుప్పటి సరిచేశాడు. ఫాన్ పెంచాడు. కిటికీ తెరలు సర్దాడు. బయటకు చూశాడు.

ఏదో ఆటో వేగంగా పోతుంది. బయట మొక్కల మీద వాలుతున్న చంద్రకిరణాలు. కుక్కల అరుపులు.

రంగనాథం పడకకుర్చీలో కూర్చున్నాడు. కళ్లు మూసుకున్నాడు. వదలని ఆలోచనలు పాత సంఘట నను కళ్ల ముందు నిలపసాగాయి.

\*

మూడేళ్ల పార్కుని జోకొడుతుంది. కామేశ్వరి. రంగనాథం ఏదో ఆధ్యాత్మిక గ్రంథాన్ని చదువుకుంటు న్నాడు. రాత్రి పది.



“రంగా!”

“ఊ!”

“నీకో విషయం చెప్పాలి.”

“తమరెప్పుడూ చెపుతూనే ఉన్నారు. వీడెప్పుడూ ఏంటూనే ఉన్నాడు గదండీ!” అన్నాడు పుస్తకం మూసి.

“రంగా! దయచేసి సీరియస్ గా ఉండు.”

“ఓకే ఓకే... అయ్యాం రెడీ!”

“నాలో మార్పేం కనిపించటంలేదు?”

“బ్రహ్మాండమైన మార్పు. రోజురోజుకీ అందం ఎక్కుతున్నావు!”

పార్కుని జోకొట్టతూనే అతన్ని చూసింది! 40 ఏళ్లు. పసిమిఛాయ. బలిష్ఠమైన శరీరం. నవ్వు మొహం.

“నీవీద నాకు చాలా నమ్మకం రంగా. నువ్వు అర్థం చేసుకోగలవు. నేను చెప్పి తీరాలి.”

“ఏంటాయ్ ఆ డైలాగులు! డైరెక్టుగా చెప్పేయ్య గూడదూ?”

పార్కుని జోకొట్టడం ఆపి వెళ్లి కుర్చీలో కూర్చుంది. ఆమె మొహం రంగనాథం వయిపు లేదు. పార్కు కదులు తుంటే రంగనాథం జోకొట్టసాగాడు.

కొంతసేపు గడిచాక కామేశ్వరి ఆరంభించింది-

“మన వివాహానికి ముందే నటరాజన్ నాకు తెలుసు. మేము ఒకే కంపెనీలో కలిసి పనిచేస్తున్నాం. మగవాళ్లు ఎంతటి మర్యాదస్తులో సహోద్యోగినులే చెప్ప గలరు. ఎలా చూసినా అతను చాలా మర్యాదస్తుడు. ఇళ్లలోనే ఉండే ఆడవాళ్లు బయటికి వచ్చి మగవాళ్లతో అపరిచితులతో కలిసి పనిచేసే అవకాశమిచ్చింది పారిశ్రామిక యుగం. దాంతో మగవాడి దృష్టిలో యింట్లో వుండే ఆడవాళ్లు, బయట తిరుగుతూ కనిపించే ఆడవాళ్లు వేరయ్యారు. మనసులో ఎవరికెలాంటి ఆలోచనలున్నా బయటికి కనిపించే ప్రవర్తనలను బట్టి చూస్తే మగవాడు వెకిలిగాను, చపలచిత్తుడుగానూ ఉండటం ఆడవాళ్ల నిత్యానుభవం. కాని నటరాజన్ లో మచ్చుకయినా అలాంటి వివరాలు కనిపించేవి కావు. స్త్రీనయినా నాకు అదోరకమైన గౌరవం అతనంటే!

ఇద్దరం ఉద్యోగరీత్యా కలిసి ప్రయాణాలు ఎన్నో మార్లు చేశాం! గడిచినసారీ మా ప్రయాణం మామూలుగానే అయింది. వచ్చేటప్పుడు పట్టుకుంది తుఫాను. రైలు ముందుకి కదలదన్నారు. ఏం చేయటం? మనసంతా బెంగగా ఉంది. పార్కుతో నువ్వేం అవస్థలు పడుతున్నావో అని ఉంది. నటరాజన్ గమనించాడు. ధైర్యం చెప్పాడు. ఏదైనా మార్గం చూపిస్తానన్నాడు. ఒక టాక్సీ

కుదిరింది. మొత్తం ఆరుగురు ప్రయాణీకులం. వెనక సీట్లో నలుగురం. వెనక్కి వాలటానికి కూడా చోటు లేదు. అద్దాలమీద పడుతున్న వాననీరు లోపలికి లీకవుతోంది. బట్టలు చెమ్మగా వున్నాయి. అతనూ యిబ్బందిగా కూర్చున్నాడు. అతని అవస్థ చూడలేక ప్రీగా కూర్చోమన్నాను. ప్రయాణం ఎలాగవుతుందా అని బెంగగా ఉంది. రాత్రి పన్నెండుగంటల ప్రాంతంలో ఓ చిన్న బస్టి దగ్గర కారు ఆగిపోయింది. డ్రైవరు కొంత ప్రయత్నం చేసి కదలదన్నాడు. తెల్లారేదాకా ఏమీ చేయలేమన్నాడు.

వాన కాస్త తగ్గటంతో అంతా బయటకు దిగాం. మాతోటి ప్రయాణీకులలో కొత్తగా పెళ్లయిన దంపతులున్నారు. మలయాళం మరెవరికీ రాదన్నట్లు చాలా ఉత్సాహంగా మాట్లాడుకుంటున్నారు. వాళ్ల ఆనందం మామూలుగా అయితే ఎలా ఉండేదో అప్పుడు చికాకు కలిగిస్తోంది. మాకు ఇడ్డీలు పెట్టి టీలు యిచ్చిన పాక హోటలువాడు మరికొద్ది దూరంలో ఓ లాడ్జి వుందన్నాడు.

లాడ్జీలో ఆరు గదులున్నాయి. రెండు గదులు ఏర్పాటు చేయగలమన్నాడు. మళ్లయాళీ దంపతుల మొహంలో వెలుతురు. అది గమనించగానే అదోలా అయిపోయాను. బయట రోజుగాలి.

వాళ్లిద్దరికీ మా యిద్దరికీ గదులు కుదురుతాయన్నాడు ఓనరు.

నా మొహంలోకి చూశాడు నటరాజన్.

“నీకు అభ్యంతరమా?”

అభ్యంతరమే - అనాలనుకున్నాను. ఎన్నాళ్లబట్టో పెంచుకున్న భావాలూ, సంస్కారమూ - ఛత్ అన్నాయి.

“భలేవాడివేలే,” అన్నాను. న్యాయానికి అతను నాకు అభ్యంతరం ఉంటుందని తెలుసుకోవాలని ఆశించాను. అయితే అతను అభ్యంతరాన్ని చూపిస్తే నేనెలా తీసుకొనేదానో!

గదిలో రెండు మంచాలున్నాయి. ఓ టేబిలు, అద్దమూ, రెండు కుర్చీలూ ఉన్నాయి. గదంతా ముక్క కంపు. దిండ్లూ పరువు వాసనగా ఉన్నాయి. రెండు రోజులుగా కరెంటు లేదుట. హరికెన్ లాంతరూ కొవ్వొత్తులూ ఉన్నాయి.

మంచాలు దూరంగా జరిపాడు నటరాజన్. తాను దుప్పట్లు దులిపాడు. వాటిని పరిచాడు. అతను అలా సర్దుతూంటే నేను టేబులు ముందున్న కుర్చీలో కూర్చున్నాను. టేబిలు సొరుగు లాగాను. అందులో కనిపించిన ‘పాకెట్’ని చూసి శరీరమంతా జుగుప్స



ఆవరించింది. చటుక్కున మూసేశాను. పెద్ద చప్పుడ యింది. ఆ గదిలోకి ఎలాంటి వాళ్లు వస్తుంటారో ఏ పనిమీద వస్తుంటారో కళ్లముందు కదిలి రోతగా ఉంది.

ఆ చప్పుడుకి అతను పని అపి నావేపు చూసి, “ఏంటి?” అన్నాడు.

“ఏం లేదు,” అన్నాను కంగారుగా.

అక్కడనించి నా ఫీలింగ్స్ వివరించటం కష్టం రంగా! వివాహ బంధానికి ప్రప్రథమ అవసరం నమ్మకం. ఎవరిమీద వారికి నమ్మకం. మనమధ్య దానికి కొదవ లేదు రంగా! నీకు తెలుసుగదా- వివాహేతర లైంగిక సంబంధాలపట్ల నాకు యిచ్చ లేదు. అయినా నేను స్వేచ్ఛను ఆహ్వానిస్తాను. ఇచ్చించే స్వేచ్ఛను బలపరుస్తాను. మరొకరితో సంబంధమే స్వేచ్ఛాపిపాసకు నిదర్శనమని నేను అనుకోలేను.

అతను కుతూహలం వల్లనో కంగారువల్లనో వచ్చి సొరుగు లాగాడు. వెంటనే మూసేశాడు. అతని ఫీలింగ్స్ నాకు తెలివవు. నా సంస్కారం, చదువూ, ఉన్నత భావాలూ, మన బంధమూ, అవగాహనా... యివన్నీ నన్ను సవాలు చేస్తున్న ఫీలింగ్స్!

నువ్వు మామూలుగా ప్రవర్తించు! అతడు అనుచితంగా ప్రవర్తిస్తున్నప్పుడు గదా- నువ్వు తప్పించుకోవటం! నీమీద నీకామాత్రం నమ్మకం లేదా? ఎదుటి మనిషిని నీ అనుచిత ప్రవర్తన గాయపరిచే పనిని ఎందుకు చేయాలి? నీకేం హక్కుంది?-

ఇలా మొదలయాయి ఆలోచనలు.

ఇద్దరం మంచాల మీద చేరాం! చెమ్మగా ఉన్న చీర బరువుగా వుంది. మార్పుకుంటే బాగుండును. అతన్ని బయటకు వెళ్లమనాలి. అదే నువ్వు ఉంటేనా?... నీ ఆలోచనలు, అల్లరి, నన్ను సుఖపెట్టే చాతుర్యం.. గుర్తుకు వస్తున్నాయి.

అప్రయత్నంగా పక్కకి చూశాను.

అతను తన మంచం మీద కదులుతున్నాడు. ఎందుకూ? నా స్థితిలోనే ఉన్నాడా? ఉంటే... ఊరుకుంటాడా? నా ఫీలింగ్స్ అతనికి కనబడుతున్నాయా? అతనికి కనిపించటానికి నాకేం ఫీలింగ్స్ ఉన్నాయి? సరే- నాకు లేవు. మగాడు కదా- అతనికి లేకుండా ఉంటాయా? సంస్కారంవల్ల దాచుకోవచ్చుగానీ లేకుండా ఎలా ఉంటాయి? ఏమో! నాలో అంత ఆకర్షణ లేదేమో! నాకు ముప్పై ఏడు నడుస్తోంది. అయితే ఏం- రంగకి అంత ఉద్రేకం కలిగిస్తుందే నా శరీరం- పరాయివాళ్లకి కలిగించదా? భార్యను కావటం

వల్ల, ఉద్రేకాలకు మరోచోట అవకాశం లేక రంగ నా ముందు ఉద్రేకపడతాడా? ప్రదర్శిస్తాడా? రంగది నటనా? రంగ నా నుంచి పొందుతున్నది నాలో ఉన్న దానివల్ల కాదా? నాలో ఏమీ లేదా?

రంగా! మనోగతి ఎంత చిత్రమైనది! కొన్నియొద్దు చ్చిక పరిస్థితులు ఎంత బలమైనవి! శరీరావసరాలకు మనసు ఎంత చక్కని తర్కం తయారుచేస్తుంది!

నటరాజన్ లేచి మంచం మీద కూర్చున్నాడు. సిగరెట్ ముట్టించాడు.

మంచంమీద నుంచే మోచేతిమీద కొద్దిగా పైకి లేచి బేబిల్ మీద లాంతరును తగ్గించాను.

“నిద్రపట్టటం లేదా?”

జవాబివ్వాలని ప్రయత్నిస్తున్నాను.

అతను లేచి సమీపించాడు.

“చీర తడిగా ఉండేమో! మార్పుకో! బయట నించుంటాను.”

అతని మాటల్లోనూ, మాటలోనూ, ఏదో వెతుకుతున్నాను. అది మామూలుగా ఉండి నన్ను అవమానిస్తున్నట్లనిపిస్తోంది.

‘నీలో ఏముంది? ఏమీలేదు. నీవు గడచిపోయిన వసంతానివి, వడలి రాలిపోతున్న కుసుమానివి. కావాలన్నా నీవు గుబాళించలేవు,’ అంటోంది మనసు. మనసే శరీరాన్ని నడుపుతున్నదో! శరీరమే మనసుని కదుపుతున్నదో! అర్థంకావడం లేదు. నన్నేదో సవాలు చేస్తున్నది.

నేను అతని చేయి పట్టుకున్నాను.

అది నా సవాలుకు జవాబుగా వేడిగా ఉంది. అది నాతావరణం వల్ల వేడి కాదని స్త్రీనవటంవల్ల నాకు తెలిసిపోయింది.

రంగనాథం పార్కుని జోకొడుతూనే స్థాణువులా కూర్చుండిపోయాడు. సమస్త ప్రపంచమూ ఆగిపోయి నట్లనిపించింది. ఇలాంటి సందర్భాలలో చాలామంది ఎలా ప్రవర్తించారు? తమని తాము చంపుకున్నారు. లేదా ఎదుటివాళ్లను చంపారు. ఎలాంటి సందర్భం? భార్యకు మరొకరితో లైంగిక సంబంధం ఏర్పడటమనే సందర్భం. ఎంత సాహిత్యమున్నది యీ సందర్భంమీద! ఈ విషయంమీద ఎన్ని ఆలోచనలు గ్రంథస్తమయ్యాయి! ఎన్ని ధర్మ ప్రబోధాలు జరిగాయి! కానీ ఏం ప్రయోజనం? ఏ ఒకరి ఆలోచనలూ మరొకరి సమస్యకు పరిష్కారం చూపలేకపోయాయి. ఏ ధర్మ ప్రబోధాలూ, నీతి ప్రవచనాలూ యీ పాప ప్రభంజనాన్ని



ఆపలేకపోయాయి. మానవులందరికీ ఉన్నవి అవే అవ యవాలయినా భగవంతుడు ఎంతటి వైవిధ్యం కూర్చాడు! అలాగే యీ సందర్భం ఒకటే అయినా ఆవేశాలలో ఎంత వైవిధ్యం! ఈ వైవిధ్యానికి మూలం ఏమిటి? ఎవరి ఆవేశాలు వారివి. ఏ ప్రాణికి ఆ ప్రాణే జీవిస్తుంది. ఎవరికి ఎవరితోనూ పోలికలేదు. మనిషికి మనిషితో సంబంధమన్నదే లేనపుడు పోలిక ఏమిటి? సంబంధమన్నది ఓ భ్రమ. దాంతో ఎవరికి వారు ఓ గూడు కట్టుకుంటారు. గాలిని పోగు చేయటానికి యత్నించినట్లు ఆ గూడుకి భయపడతారు. దాన్ని కాపాడుకోజూస్తారు. దానికి కనిపించే సంకేతాలు- వివాహవ్యవస్థ, కుటుంబమూ, సంఘమూ, ప్రభుత్వమూ...! కనిపించని పునాదులు దైవమూ, మతమూ, మనస్తత్వమూనూ! దాని ఆలోచనల ప్రకారం అది ప్రవర్తించింది! కనక నా ఆలోచనల ప్రకారం నేను చేస్తాను. దాని ఆవేశాలు దానివే అయితే నావినావే! నేను దీనితో పడుకోను! సంసారం చెయ్యను! వీలు చూసుకొని చంపేస్తాను! తప్పుకుండా చంపేస్తాను! దాని చావు నాకు చావు కారాదు. మా చావువల్ల పార్లు అనాథ కాకూడదు. అందుకని నేను బతికి ఉండాలి. అది చావాలి. రెండూ సాధ్యమవాలంటే దాని చావు రహస్యంగా జరగాలి.

ఫాన్ ట్రింగ్ ట్రింగ్... మంటోంది.

ఆలోచనల నించి రంగనాథం బుర్ర పక్కకి తిప్పాడు. వెళ్లి ఫాను తీసుకున్నాడు.

“డాడీ,” ఢిల్లీ నుంచి పార్లు స్వరం వినపడ సాగింది.

✱

“పార్లు! పిల్లలూ వస్తున్నారు కాముడూ!”

ఫాను దగ్గరనించి సరాసరి కామేశ్వరి మంచం దగ్గరకి వెళ్లాడు రంగనాథం. ఆమె జవాబివ్వలేదు. నిదా నించి చూశాడు. పక్కలు కదులుతున్నాయి. బిగిసిన ఊపిరి సడలినట్లయింది.

నిద్రపోతున్నట్లుంది! పడుకోనీ!-

కొంచెం వంగి తలమీద చెయ్యి వేశాడు. చిరు చెమట. ఫాను పెంచాడు. ఎంత చల్లగా ఉన్నా కామేశ్వరికి ఫాన్ కావాలి. తనకి కుక్క చలి! ముడుచుకుని మూడంక వేసేసేవాడు. ఎప్పుడూ యిద్దరిదీ ఒకటే మంచం. మెలకువ వస్తే ఆమె కొసం ఫాన్ వేసేవాడు. ఆమెకి మెలకువ వస్తే ఫాన్ ఆపేసేది.

రంగనాథం ఆమెనలా చూస్తూ నించున్నాడు. పార్లు వస్తున్నాడంటే ఆమెకి ఎంత ఆనందం! ఆమె అనందిస్తే తనకి ఎంత ఆనందం! తమ బ్రతుకులోని అత్యంత క్లిష్టమయిన సంఘటనని కొంతసేపు క్రితమే గుర్తు చేసుకున్నాడు. ఆనాటి ఆలోచనలుగా యీనాడు అనుకుంటున్నవి పాత ఫోటోల్లో మరణించిన వ్యక్తుల బొమ్మల్లాంటివి. ఆ ఆవేశాలు యిప్పుడు అందవు. ఇప్పటి ఆవేశాలు వేరు. పడవలసిన వాటికి ఆవేశ పడలేక పోవటమూ స్వల్ప విషయాలకు వ్యర్థావేశాలూ వృద్ధాప్య స్వాభావికాలేమో!

మరుసటి రోజు సాయంత్రానికి పార్లసారధి వచ్చాడు. వెంట వాణీ పిల్లలూ వచ్చారు. పిల్లలకి సెలవులుట. ఢిల్లీ ఎండల గురించి పదే పదే చెపు తున్నాడు సారధి. పిల్లలనీ అక్కడే ఉంచుతాడట. కామేశ్వరి సారధినే చూస్తోంది. రంగనాథాన్ని మనవలు చుట్టేసి కబుర్లలో పెట్టారు. అయినా రంగనాథం గమనిస్తూనే ఉన్నాడు. కొడుకు మాటా కోడలి చూపూ తేడా గా ఉన్నాయి.

అంతలోనే సారధి లేచి ఫాన్ దగ్గరకి పరుగెత్తాడు. అక్కడినించే అందరికీ చెయ్యి ఊపేసి నగరంలోకి పరుగెత్తాడు.

వాణి చాలాసేపు అత్తగారి దగ్గర గడిపింది. వంట వాడిచేత చెప్పి వండించింది. ప్రయాణ బడలిక వల్ల పిల్లలు కొంతసేపు వీసీపీ చూసి పడుకున్నారు. రంగనాథం వాణీ కూడా భోజనాలు పూర్తిచేశారు.

వాణి తన గదిలోకి వెళ్లగానే రంగనాథం కామేశ్వరి పక్కన కుర్చీ వేసుకున్నాడు. ఆమె మొహంలో ప్రకాశం సులువుగానే తెలిసిపోతోంది.

“రంగా! పిల్లలూ కోడలూ పార్లు అంతా వున్నారు. నేను పోతే...”

ఆమె పెదాలు సున్నితంగా వేళ్లతో మూశాడు రంగనాథం. ‘ఇలా మాట్లాడకు’ అన్నట్లు తన ఆడించాడు.

“పిచ్చీ! అన్నంత మాత్రాన అవుతుందా!” అంది.

“ఈ విషయంమీద వాదించనని ఎప్పుడూ అంటూనే ఉంటావు,” అన్నాడు.

“కోడలు నా దగ్గర కూర్చుంది,” అంది కామేశ్వరి. ‘తలకి నూనె రాసింది,’ అనికూడా అనుకున్నాడు. వాణి గురించి మాట్లాడుతూనే చంటిపిల్లలూ నిద్రలోకి జారు కుంది కామేశ్వరి.



రంగనాథం ఏదో పుస్తకాన్ని పట్టుకు కుర్చు  
న్నాడు.

పన్నెండు గంటల తర్వాత వచ్చాడు పార్లసారధి.  
అతను లోపలికి అడుగు పెట్టగానే వాణి చేసిన సేవ  
గురించి, కామేశ్వరి సంతోషం గురించి చెప్పాడు రంగ  
నాథం.

“యింకా పడుకోలేదా డాడీ! అమ్మ సంగతి వాణి  
చూస్తుంది. మీరు పడుకోండి,” అన్నాడు. గదిలోకి  
వెళ్లిపోయాడు.

రంగనాథం కొడుకుని తేరిపార చూసి సన్నగా  
నిట్టూర్చాడు. దీపం ఆర్పి పడకకుర్చీలో కూర్చున్నాడు.  
కామేశ్వరి మంచం పట్టిన దగ్గర నుంచి అతనికి రాత్రి  
నిద్ర కరువయింది.

ఆ గదిలోంచి పక్కగదిలోకి వెళ్లాడు సారధి.

వాణి మెలకువగా ఉంది.

“నువ్వు నిజంగానే మంచిదానిని,” అన్నాడు  
బట్టలు మార్చుకుంటూ.

“అంత సడన్ గా నా మంచితనం ఎలా తెలి  
సిందో...”

“మా అమ్మకి చాలా సర్వీస్ చేశావుట- డాడీ  
పోగిపోయారు.”

“మీ అమ్మకి కాదు... ఓ పేషెంట్ కి...” అంది.

“నువ్వెప్పుడూ వాదనకి రెడీ...! నేను కాదు. గుడ్  
నైట్...” అనేసి మంచంమీద పడుకుని దుప్పటి కప్పుకో  
బోయాడు.

“నువ్వు పడుకుంటే నీ స్లిపింగ్ బ్యూటీ చూడా  
లని కాదు నేను కాచుకున్నది! నువ్వు నన్నెందుకు  
ఎవాయిడ్ చేస్తున్నావో చెప్పు?”

“డోంటాక్ రబ్బిష్.”

“ఇంత బ్యూటీఫుల్ పెళ్లాం లేకుండా నీ పను  
లన్నీ ఎలా అవుతాయో!”

“లిమిట్స్ దాటుతున్నావు.”

“మనమధ్య లిమిట్స్? చిత్రంగా ఉందే! ఇంతకీ  
అసలు సంగతి ఏమిటి? ఈ బెంగుళూర్లో ఎన్నాళ్లు నన్ను  
దాచాలనుకుంటున్నావు? ఎందుకు?”

సారధి జవాబివ్వకుండా దుప్పటి ముసుగేసే  
శాడు.

వాణి లైటు ఆర్పేసింది.

“ఢిల్లీకి ఫోను చేస్తున్నాను.”

“ఎవరికి?”

“చెప్పను.”

ఉద్రేకంగా లేచి గొంతు పెంచి, “ఎందుకు  
చెప్పవు?”

“నీకు తెలుసు గనక...”

“యూ బిచ్...”

“షటప్ నేను బిచ్ నయితే నువ్వు డాఫర్ వి.”

“వాణి మన సంసారాన్ని కాపాడటానికి నేను బ్రై  
చేస్తున్నాను. యూ మస్ట్ కోపరేట్...”

“నా కోపరేషన్ చాలా తీసుకున్నావు- నీ ప్రమోషన్  
కోసం.”

“అంతా నాకోసమేనా?”

“కాదు. నాకోసం!”

“కాస్త కల్చర్డ్ గా వుండమన్నాను. సోషల్ గా మూవ్  
అవమన్నాను. నిన్ను వాడితో పడుకోమనలేదు.”

“పడుకొన్నందుకు అభ్యంతరపెట్టలేదు.”

“నువ్వు వింటావా? యిప్పుడు చెప్పటం లేదా  
లిమిట్స్ లో ఉండమని,” సారధి వాక్యం పూర్తవలేదు.

“సారధీ! నువ్వు బిస్కెట్లు పెడితే తోక ఊపి,  
ఉసిగొలిపితే మీద పడటానికి నేను కుక్కను కాను.”

“వాడిని నమ్ముతున్నావేమో! వాడు పక్కా బిజి  
నెస్ మాన్! నిను అమ్మేస్తాడు.”

“నాకామాత్రం తెలుసు! నువ్వు అరువిస్తావు.  
వారు ఎరువిస్తాడు.”

సారధి మరోసారి మౌనం వహించాడు.

“ఢిల్లీ నుంచి తెచ్చి యిక్కడుంచింది ఎందుకూ?  
వాడిని యిక్కడకు రప్పించుకుని నా పరువు తియ్య  
టానికా! పద పోదాం రేపు!”

“ఆలోచించి చెబుతాను- పడుకో!”

పడుకోబోతూ చూశాడు. తలుపు తెరిచి వుంది.

“తలుపు ముయ్యలేదే?” విసుక్కుంటూ  
లేచాడు.

“నీకు మూసే ఓపిక లేక...”

తలుపు మూస్తుంటే తండ్రి పడకకుర్చీలో కనిపించాడు.

సారధి తలుపు మూసేసి ఒక్కక్షణం అక్కడే నిల  
బడ్డాడు. శరీరమంతా చచ్చుబడినట్లయింది. మనసనే  
మృతశిశువు ఎదుటపడినట్లయింది. దానిని వదిలించు  
కోవటానికన్నట్లు కదిలాడు. నెమ్మదిగా నడుచుకుంటూ  
వెళ్లి మంచంమీద వాలాడు. కళ్లు మూసుకున్నాడు.

“డాడీ వినలేదు గదా మన మాటలు,” అన్నాడు.

\*



ప్రపంచమంతా అకస్మాత్తుగా చీకటి వ్యాపించి నట్టుంది. ఎక్కడ వున్నాడో తెలీదు. కదులుతున్నాడో లేదో తెలీదు. ఎవరయినా తనను కదిలించుతున్నారా? ఏదయినా తన చలనాన్ని నిలువరిస్తోందా? అన్నీ వెనక్కి వెళుతుంటే తాను ముందుకు వెళ్తున్నానన్న భ్రాంతా? ఎక్కడనుంచి బయలుదేరాడు? తన ప్రమేయం లేకుండా సాగుతోందా యీ పయనం? ఏమిటి దీని గమ్యం?

ప్రశ్నలను తయారుచేసేకొనే ప్రయత్నం చేస్తున్నాడు రంగనాథం.

ప్రశ్నలే తృప్తికరంగా లేవు.

ఇక జవాబులెలా కుదురుతాయి!

రంగనాథం పడక కుర్చీలో ఎవరో కట్టేసినట్లు ఉండిపోయాడు.

ఆనాడు తమ దంపతుల మధ్యా ఓ సంఘటన జరిగింది. తమ యిద్దరి జీవితాలనూ అది కుదిపి వేసింది. భిన్న దృక్పథాలు తమవి. ఆ మహా సంక్షోభం నుంచి ఎలా బయటపడ్డారు?

వర్తమానాన్ని మోయలేకపోతోంది ఆ వృద్ధుని హృదయం. అది గతాన్ని తరచటంలో, తలచటంలో తలదాచుకోజూస్తోంది.

ఆనాడు- రంగనాథం యిల్లు వదిలాడు.

మూడు నెలలు గడిచాయి. తొంభై ఎనిమిది రోజులు గడిచాయి. రెండువేల మూడోందల ఏబై రెండు గంటలు గడిచాయి.

ఉదయం ఏడున్నర. ఆఫీసుకు తయారవుతోంది కామేశ్వరి. వంటింట్లో మధ్యాహ్నం లంచ్ బాక్స్ కట్టుకుంటోంది. బయటనున్న పార్కు ఏడుపుతో యివతలకు వచ్చింది.

రంగనాథం! పెరిగిన గడ్డం మీసాల్లో కళ్లలో ఏదో అర్థం కాని ఉద్వేగాలతో రంగనాథం!

దిగ్భ్రమతో నించుండిపోయింది.

ఆమెని సమీపించాడు. తలమీద చేయి వేశాడు.

కదలిపోయింది. కరగిపోయింది.

ఎక్కడికి వెళ్లావని ఆమె ప్రశ్నించలేదు.

ఎలా ఉన్నావని అతను ప్రశ్నించలేదు.

వారిమధ్య ప్రశ్నలు లేవు. జవాబులు లేవు.

ఊరు వెళ్లివచ్చినట్లు అతను! ఊరు వెళ్లివచ్చినతనే అతనూ అన్నట్లు ఆమె!

వండింది. వడ్డించింది. తిన్నాడు. నిద్రపోయాడు.

ఇద్దరూ బాబుతో ఆడారు.

రెండవరోజుకూడా ఆఫీసుకు వెళ్లేదు కామేశ్వరి.

రాత్రయింది. భోజనాలయాయి. నిద్రపోయాడు పార్కు. నిద్రకు ఉపక్రమించింది ప్రపంచం. పశువుల్ని కాసే పిల్లల్లా గుమిగూడి ఆకాశంలో చుక్కలు కబుర్లలో పడ్డాయి. ఆటల్లో పడ్డాయి. మానవ శరీరాలను బంధిస్తున్న మస్తిష్కాలు కునిసిపాట్లలో పడ్డాయి. మేల్కొన్న శరీరాలు సమాగమానికి ఆహ్వానాలు పలుకుతున్నాయి. తారలూ, యామినీ, చల్లని గాలులూ ఆ ఆహ్వానాలకు సంధానకర్తలయాయి.

తన గుండెలకు అతుక్కుపోయిన అలసిపోయిన కామేశ్వరి నుడుట చిరు స్వేదబిందువులను కొనగోటితో తొలగించి చుంబించాడు రంగనాథం. మరింత దగ్గరగా జరిగింది కామేశ్వరి.

“నా విశ్వాసాలు నిన్ను రక్షించాయి,” అన్నాడు.

అంతటి మాధుర్యాన్నీ అనుభవించుతూ అతని లో యిమిడిపోయినట్లున్న కామేశ్వరి తల ఎత్తి అంది.

“నన్ను కాదు! మన దాంపత్యాన్ని - మన సంసారాన్ని.”

ఆ గొంతు అతనికి పరిచితమే! అయినా అతను ఆశాభంగం చెందాడు. పట్టి పట్టి చూస్తున్న కామేశ్వరిని గమనించుతూ నిట్టూర్చాడు.

“నిజమే! మన దాంపత్యాన్నే! దానికి ఆధార మయిన మన బంధాన్ని- నా విశ్వాసాలు రక్షించాయి.”

ఆమె మరికొన్ని సెకన్లు అతని కన్నులలో ఏదో వెదుక్కుంది. తర్వాత తల దించుకుని అతని చేయి అలాగే వుంచి రెండో చేత్తో దుప్పటిని పైకి లాక్కుంది.

“అనేక ప్రదేశాలు తిరిగాను. అలయాలు దర్శించాను. దైవాలను ప్రార్థించాను. నదులలో మునిగాను.

సాధువులను విన్నాను. కామేశ్వరి తప్పుచేసిందా? పరిస్థితి వల్ల జరిగిందా? కొన్నాళ్ళీ ప్రశ్న నన్ను వెన్నాడింది.

కామేశ్వరి చేస్తేనే తప్పా? పరిస్థితి వల్ల జరిగినా తప్పినా? మరి కొన్నాళ్ళీ ప్రశ్న. మసలిిన ప్రదేశాల నుంచీ, తిరిగిన మనుషుల నుంచి యీ రంగనాథం దూరమయి

పోయాడుగాని రంగనాథం నుంచి మాత్రం దూరమవలేదు. ‘తప్పు’ అనేది నిస్సందేహంగా ఉంది. ‘పాపం’ అనేదీ ఉంది.

“పాపానికి శిక్ష ఉంది. పాపాన్నీ, పాపమనే దానికి శిక్షనూ నీవు విశ్వసించకపోతేనే- నీ ‘తప్పు’ నీవు నాతో చెప్పటం ద్వారా అంగీకరించావు. వాటిని విశ్వసించే

నేను నీ పాపానికి శిక్ష విధించటానికి అర్హుడినా? నా ప్రశ్నలు సాధువులు విన్నారు. వారి జవాబులు నేను

విన్నాను. వారు విన్నట్లు నాకు విశ్వాసం కలగలేదు. ఇక నా ప్రశ్నలకు ఆ దైవమే జవాబియ్యాలి. అన్వేషణ. పూరి జగన్నాథస్వామి ఆలయంలో నా అన్వేషణ ముగిసింది.

“విశాలమైన సముద్రం, ఆ గాలి, ఆ దేవాలయం, ప్రతీదీ నన్ను సమాధానపరిచాయి. సుభద్రాదేవి జగన్నాథుడిని కోరిన కోరిక గురించి విన్నప్పుడు నాలో కలిగిన ప్రశ్నలే నా పరిస్థితికి జవాబులయ్యాయి. ఆలోచనలను ఎవరు అరికట్టగలరు? పూజనీయులకే అది సాధ్యం కాలేదు. ‘నా ప్రమేయం లేకుండా ఏదీ జరగదు. నీకు దుస్సహమయిన విషయంలోనైనా నా ప్రమేయం ఉంది-’ అంటున్నాడు జగన్నాథుడు. ‘తప్ప’ భగవత్ప్రేరణ వల్లే జరిగితే దానికి శిక్షించాలా వద్దా అన్నది ఆ భగవంతుని సమస్య. మనిషి ‘తప్ప’కి కర్త అయితే దానికి ఏ శిక్ష విధించుకోవాలా అన్నది ఆ మనిషి సమస్య. వేరే వ్యక్తినయిన నాకు నిన్ను శిక్షించే అధికారం లేదు - ఇలా సమాధానానికి వచ్చాను.

“నా భగవంతుడే, నా విశ్వాసాలే నన్నీ సమాధానానికి చేర్చాయి. చనిపోవాలన్న ఆలోచన నుంచీ, నిన్ను చంపాలన్న ఆలోచన నుంచీ, నిన్ను వదిలెయ్యాలన్న ఆలోచన నుంచీ నన్ను బయటకు చేర్చాయి. ‘తప్ప’ చేసిన నిన్ను భరించి క్షమించి యిలా స్వీకరించే శక్తిని యిచ్చాయి. నన్నూ నిన్నూ మన పార్శునీ నా విశ్వాసాలే రక్షించాయి. నీవు అర్థం చేసుకోగలిగితే మన అనుబంధాన్ని కూడా అవే రక్షించాయి.”

రంగనాథం చెప్పగలిగాననుకున్నది చెప్పాడు. కామేశ్వరి వినగలుగుతుందని భావించినది చెప్పాడు. అంతా శ్రద్ధగా విన్న కామేశ్వరి కొంతసేపు కదలలేదు.

తర్వాత లేచి కూర్చుంది. బట్టలు కట్టుకుంది. తననే గమనిస్తున్న అతని పక్కనే కూర్చుంది. అతనిలో ఏదో వెదుకుతున్నాయి ఆమె చూపులు.

“నీ మాటలు నాకు మళ్ళీ ఆశ కలిగిస్తున్నాయి. మాట్లాడమంటున్నాయి”.

“చెప్ప,” అన్నాడు రంగనాథం, కామేశ్వరి మాట్లాడకపోవటంతో!

ఆమె వెళ్ళి తన డైరీని తీసుకువచ్చి అతనికి యిచ్చింది.

రంగనాథం సంతోషించాడు. “ఇస్తున్నది నేనేగదా- చదువు.” రంగనాథం ఆమె చూపిన ‘పేజీ’ చదవసాగాడు. “ఎక్కడకి వెళ్ళావురా రంగా!”

నా హృదయమంతా నీ సానుభూతి కోసం ఎదురుచూస్తోంది. ఈ నా శరీరం మలినమయిందనా- నా వేదన?! మాలిన్యం అంటే ఏమిటి? నిన్ను దగా చేశాననా యీ దుఃఖం?! నిజంగా నిన్ను దగా చేసానా?! జరిగిందేమిటి? నాముందు నేను ఓడిపోయాను. నాముందు నేను అవమానం పాలయాను. ఇది నా వ్యక్తిగత వైఫల్యం. ఇందులో దగా నావల్ల జరిగింది. నాలో నేను చూడగలిగే రెండూ వేరు! నీలో నీవు ఊహించుకునే రెండూ వేరు! నావల్ల జరిగిన దగా, నా వైఫల్యమూ నాకు జీవించే హక్కు లేకుండా చేశాయి.

చావు!

చావు తర్వాత తిరిగి నిన్ను పొందటమనే దాన్ని పూలిష్గా భావించే నాకు- చావు తర్వాత నాలో చూసే రెండు నశిస్తాయని తెలిసిన నాకు- చావు ఎలా సమర్థనీయమయింది? చావుకి కావలసినంత ధైర్యం నాకుంది.

చావుకి అవసరమయినంత పిరికితనం నాకు లేదు. జరిగిన సంఘటన చావు వల్ల మార్చలేనని నాకు తెలుసు. చావు వల్ల మరెన్నో జరుగుతాయని నాకు తెలుసు.

నేను చనిపోతే నా రంగా ఏమయిపోతాడు? రంగా విశ్వాసి. పిరికితనమే విశ్వాసాలకు మూలం. రంగాకి నేను లేని జీవితాన్ని మోసే శక్తి లేదు. పిరికిగా- మూఢంగా- నశించిన నన్ను వెన్నాడాలన్న పిచ్చిలో- చనిపోయినా చనిపోగలడు. దాంతో- పార్శు అనాథ అయిపోతాడు.

మరి నేనేం చేయాలి? నా రంగా విశ్వాసే కాదు. హేతువాది. మామధ్య అనుపమాన బంధం ఉంది. అవగాహన ఉంది. నా యీ వ్యక్తిగత వేదనను అతను అర్థం చేసుకోగలడు! అతను నేను పాపం చేశానని అనవచ్చు. కాని పాపం ప్రాయశ్చిత్తంతో నశిస్తుందని విశ్వసిస్తాడు గదా? పైలోకంలో నాకు శిక్ష లభిస్తుందని విశ్వసిస్తాడు గదా! అతనొకవేళ నాకు ప్రాయశ్చిత్తం సూచించితే? ఆచరిస్తాను. ప్రాయశ్చిత్తంమీద సరే పాపం మీదనైనా విశ్వాసంలేని నేను అతను చెప్పినది ఆచరిస్తే- ఏమవుతుంది? 1) అతనికి తృప్తి కలుగుతుంది. 2) నాకు కలగదు. అవును! నాకు తృప్తి కలగదు. నీవు నమ్మినదాన్ని నేనూ నమ్మినట్లు నటించటం నిన్ను వంచించినట్లే కదా! నేను నమ్మినదాన్ని ఆచరించటం నన్ను వంచించుకున్నట్లే గదా!



అంతా- అతనితో మాట్లాడతాను. అతను నాకు సానుభూతినిస్తాడు! దోవ చూపిస్తాడు!”

చదవటం ముగించి రంగనాథం తర్వాతనున్న ఖాళీ పేజీలను ఓమారు తిప్పి ఆమె వయిపు చూశాడు. కామేశ్వరి అతనినే గమనిస్తోంది. రంగనాథం చిన్నగా నిట్టూర్చాడు.

“నీకెలాంటి భయమూ సంకోచమూ కలగ లేదా?”

లేదన్నట్లు తలూపింది.

“నువ్వు చెప్పకపోతే నాకు తెలిసే అవకాశం లేదు. సాఫీగా సాగిపోయే సంసారం- మన బంధం- నాశనమవచ్చని నీకు అన్నిచలేదా?”

“నువ్వలాంటి భయం ఎన్నడూ కలిగించలేదు.”

“నేను మరోలా ఉంటే నీకూ భయం కలి గుండేదా?”

“అదే - అదే - నీ ప్రత్యేకత. ప్రశ్న ప్రశ్న. నువ్వు ప్రశ్నలు వెయ్యగలవు. నీ జవాబులు నీకుండొచ్చు. నా జవాబులు వేరుగా వున్నా నీవు సహిస్తావు. బహుశా మానవజాతి తొలి విశ్వాసాలు మారుతూ కొత్త విశ్వా సాలు ఏర్పడటానికి కారణం నీవంటివారేనేమో!”

“నువ్వు నీ జవాబు దాటవేస్తున్నావు.”

కామేశ్వరి మాట్లాడలేదు.

“నువ్వు యిప్పుడు భయపడుతున్నావు.”

“లేదు- నేను నీ గురించీ, మన సంసారం గురించీ సామాన్య భయాలను యీ అనుభవంతో దాటేశాను.”

“అయినా జవాబు యివ్వవు.”

“నా జవాబు వల్ల ఉపయోగం గురించి ఆలో చిస్తున్నాను,” అంటూ ఆగి అతన్ని చూసింది. సన్నగా ఆశగా నవ్వింది.

“తెలుసుకుని, తెలియ జెప్పడంలోనే మానవ జాతి అభివృద్ధి అంతా ఉంది. నేను నీకు చెప్పతూనే ఉండాలి, ఉన్నన్నాళ్లూ కలిసున్నన్నాళ్లూ! నువ్వు చెప్ప తూనే ఉండాలి- దాపరికం అభివృద్ధికి అడ్డంకి!”

“నువ్వు జవాబివ్వలేదు.”

“నువ్వు భయం కలిగించేలా వుంటే- నాకు భయం కలిగి ఉండేది. నా వ్యక్తిత్వ వికాసానికి నువ్వు కారణమే.”

రంగనాథం ఆమె తల మీద చేయి వేశాడు. అతను కొంతసేపు కళ్లు మూసుకున్నాడు. తర్వాత ఆమె దండ పట్టుకున్నాడు.

“నేను వెళ్లిపోయాక నీకు చనిపోవాలనిపించ లేదా?”

“ఎందుకు అనిపించదూ!”

“ఎలా రెసిస్ట్ చేసుకున్నావు.”

“నా ఆలోచనలవల్ల! నేను అవిశ్వాసిని కావడం వల్ల.”

“నాకు అర్థం కాలేదు.”

“నా మరణానంతరం నీవు తిరిగిస్తే? భరించ గలవా? అంత ఆశగా తిరిగిచ్చిన నీవు తట్టుకోగలవా- పార్కు ఏమయిపోతాడూ- ఇలాంటి ప్రశ్నలు మొదట్లో నాకు చావు ఊహ రాకుండాచేశాయి. నీ నుంచి ఉత్తరం కూడాలేదు. సమాచారంలేదు. ఒకవేళ నీవు చనిపో యావా?”

“ఆ ప్రశ్న అన్ని భయాలనూ తోసుకుని నాలో జొరబడజూస్తోంది. నిన్ను- ఉన్నావో లేవో తెలిసి నిన్ను- ఉంచమనీ, రక్షించమనీ నువ్వు ఉన్నావని ఊహించే భగవంతుడిని నేనూ ప్రార్థించితే?!”

“అలాంటి ఊహ కలగగానే ఆలోచనలు నన్ను చుట్టుముట్టాయి.

“ఇన్నాళ్లూ నేను మనిషిని నమ్మాను. తన ప్రవర్తన తో మనిషి కలిగించే స్పందనలకు లోనయాను. మన మధ్య అలాంటి అనుబంధాన్ని నేను అనుభవించాను.

“నా స్పందనలు, నీ ప్రవర్తన, మన అను బంధమూ పూర్తిగా గాలి ఊహలేనా? కాకపోతే ఏమిటిది? ఈ అనుబంధానికి స్పృహ నా చేతుల్లోనూ నీ చేతుల్లోనూ లేదా? మరయితే ఏమిటి భగవంతుని కల్పన? ఇది అసాధ్యమైన కొరికనుంచీ, భయం నుంచీ పుట్టింది! భగవద్ధ్యానం నిజంగా నాకు ఏమివ్వగలదు? ఒకవేళ- నీవు మరణించే వుంటే తిరిగి బ్రతికించగలదా? లేదే! ఊరటను యివ్వగలదేమో! ఒక భ్రమను, కల్పనను, ఊహను వాస్తవంగా చేసుకు పొందే ఊరట నన్ను ఎక్కడికి తీసుకుపోతుంది? మానవుడు భ్రమ లకూ లోనయాడు. ప్రశ్నలూ వేసుకున్నాడు. ప్రశ్నలు వేసుకునే శక్తివల్లనే మానవుడు యీనాటి స్థితికి చేరు కున్నాడు. ఇది గ్రహించగలిగిన నేను తిరిగి భ్రమలో ఎందుకు పడుతున్నాను? ప్రశ్నలు వేసుకునే మనోబలం కోలుపోవటంవల్ల!

“ఇలా నిశ్చయించుకున్నాక నీ మరణం గురించీ, దాని తరువాతి పరిణామాల గురించి ఆలోచించ యత్నించాను. నీవు లేకపోతే- నిజమే! ఓ రకమయిన శూన్యమే! ప్రపంచంలో మనకన్న దగ్గరయినవారు



న్నారు. వారంతా తమ ప్రియతములను కోల్పోయినపుడు ఏమయింది? దుఃఖించారు. మరొకరికి చేరువయారు. ఇలా ఎన్నో చేశారు.

“నీవు చనిపోయావంటే కారణం- నువ్వే! నీ ఆలోచనారూపిత్యమే- ఇలాంటి పరిస్థితుల్లో చనిపోయిన ఎందరినో నువ్వు అనుకరించావుగాని వాస్తవ దృష్టితో ఆలోచించలేదు. నీ అజ్ఞానమే నీ మరణానికి కారణమవుతుంది.

“రంగా! నేనిలా ఆలోచించుకున్నాక చావు ఊహను వదిలించుకున్నాను. నా ఆలోచనలే నేను బ్రతకటానికి కారణం! అంతేకాదు నిన్ను జీవించేట్టు నన్ను తిరిగి చూడగలిగేట్టు చేసినవీ నీ ఆలోచనలో మార్పులే సుమా! విశ్వాసాలు కాళ్లనూ బుద్ధినీ బంధిస్తాయి గాని నడిపించవు.”

రంగనాథం సావధానంగా విన్నాడు. ఆమెను దగ్గరకి తీసుకున్నాడు.

“నీమీదా నీ ఆలోచనా శక్తిమీదా నీకున్నదీ విశ్వాసమే కాముడూ! అవిశ్వాసమనేది ప్రత్యేకంగా లేదు. సందేహమనే భూమి నుంచి పుట్టి రెండు మొక్కలు విశ్వాసమూ, అవిశ్వాసమూ అనే పేర్లతో వ్యవహరించబడుతున్నాయి. వాస్తవానికి అవి రెండు రకాల విశ్వాసాలు మాత్రమే! వ్యక్తికి తనమీద తనకు అదుపు నివ్వగలిగినదే ఉత్తమ విశ్వాసం.”

కొన్నాళ్లు గడిచాయి. కామేశ్వరి అదే ఉద్యోగంలో కొనసాగుతోంది. రంగనాథం ఓరోజు ఉద్యోగం మారకూడదా అని అడిగాడు.

“మరో ఉద్యోగం ఎందుకు? నేను పారిపోను.”

“మానెయ్! నా సంపాదన చాలదా?”

“అనే అనుకునేదాన్ని. నన్నొదిలి నువ్వెళ్లిపోయాక నాలాంటి దానికి ఉద్యోగం ఎంత అవసరమో గ్రహించాను.”

మరికొన్నాళ్లు ఆగి ప్రశ్నించాడు రంగనాథం.

“మనం ఏకం కాలేమా?”

“నాది ఆలోచించే తత్వం. నా చేతులనూ, నా శక్తిని నేను అర్థం చేసుకోగలను. నా ప్రయత్న లోపం లేదు.”

మరికొంత కాలం తర్వాత అన్నాడు రంగనాథం.

“మనం ఒక కప్పు కిందా ఒకే మంచం మీదా ఉంటూనే యింత దూరంగా ఉండటం దుస్సహంగా వుంది కాముడూ!”

“నా పిచ్చీ! నేను నిన్నూ, నువ్వు నన్నూ విడిచిపెట్టి

ఉండలేదు. ఉన్నామన్న భావన పోగొట్టుకునేదాకా నీకు శాంతి లేకపోయింది.” అంటూ అతని తలను గుండెలకి హత్తుకుంది. అతనామెను అట్టుకుపోయాడు.

“రంగా! మన జీవితంలోని ఘటనలకీ, మన లోని ఆలోచనలకీ యీ చుట్టుపక్కల ప్రపంచంతో మనమున్న కాలంతో చాలా సంబంధం ఉంది.

“ప్రపంచం మారటం వల్లనే స్త్రీ పురుష సంబంధాలు మారుతున్నాయి. యీ వివాహవ్యవస్థ కూడా ప్రపంచగమనంలోని ఓ భాగం! వివాహమనే నియమం లోనే మనుషులు కలిసి బ్రతకే స్వేచ్ఛ ఉంది. స్వేచ్ఛ కోసమే నియమాలు ఏర్పడుతాయి. స్వేచ్ఛవల్లనే అవి మారవలసి వస్తాయి. యీ చుట్టుపక్కల ప్రపంచం ఎప్పుడూ ఒకలాగే ఉంటే మనిషి జంతుదశ దాటకపోను! వివాహం ఏర్పర్చుకోకపోను! ఆడదాన్ని యింట్లో బంధించకపోను! ఈనాడు యిలా ఉద్యోగం కోసం అడది వీధిలోకి రాకపోను! చచ్చినందువల్ల యిలాంటి సంఘటనలు జరిగే అవకాశమున్నంత మాత్రాన రాకూడదన్నది పరిష్కారం కాదు! ప్రపంచంలో జరుగుతున్న ప్రతీది అభివృద్ధి ముఖంగా సాగుతూన్నదన్న ఒక్క సత్యం వెలుగులో నువ్వు ఆలోచించితే నీకు కొత్త పరిష్కారాలు దొరుకుతాయి.”

అలా వారిద్దరూ ఏకమయారు.

ప్రపంచంలో ఏనాడో ఏర్పడిన శాశ్వత విలువలన్నీ క్రమంగా క్షీణిస్తున్నాయనీ, అంతా నాశనం వేపే పోతున్నదనీ విశ్వసించే వారి భావాలను అతను ఎన్నో మార్లు తర్కించుకున్నాడు.

ఆ యిద్దరూ ఒకరికొకరు సస్థిమెంటరీగా జీవించారు.

ఈరోజు కొడుక్కూ, కోడలికీ మధ్య జరుగుతున్న దేమిటి?

ఇది పతనం కాదా?

రంగనాథం ఆలోచనల నుంచి అమోమయం నుంచి కామేశ్వరి మంచాన్ని సమీపించాడు. ఆమె పక్కనే కుర్చీలో కూర్చున్నాడు.

“దీనికి నువ్వేం అర్థం చెబుతావు కాముడూ!

“కెరీర్ కోసం పెళ్లాన్ని అమ్ముకుంటున్నాడు కొడుకు. విలాసాల కోసమో, లాలస కోసమో వాడి మాటలని పాటించింది నీ కోడలు.

“వీళ్ల మధ్య జరుగుతున్నదేమిటి?

“శరీరాన్ని ఆకలి కోసమయినా అమ్ముకోవటం మహాపాపంగా భావించే మనిషిని నేను. ఆకలి ఎంత



ఘోరమయినదో నీవు తెలియజెప్పితే అర్థం చేసుకో గలిగాను.

“ఒక యాదృచ్ఛిక సంఘటనగా భావించి దాన్ని నీ భర్త అర్థం చేసుకోవాలని, నీ మనోసంఘర్షణను పంచుకోటానికి యత్నించిన మనిషివి నీవు. పారిశ్రామిక యుగ ప్రభావం వల్లనే స్త్రీ పురుషుల మధ్య కొత్త సంఘటనలూ సంఘర్షణలూ అన్నావు నీవు. నీవన్న దానిలో నాకెన్ని సంశయాలన్నా నీ స్పిరిట్ మీద నాకెంతో గౌరవం కలిగింది.

“మన సంతానం- మన తర్వాత తరం- ఏమిటి తరం? ఎలా అర్థం చేసుకోవాలి తరాన్ని! అన్నింటినీ అమ్మేసుకునే తరాన్ని- దేన్నయినా కోనేసుకునే తరాన్ని!

“ఈ మహాపాతకాన్ని చూశాక నేను వెనక్కి చూడక తప్పటంలేదు. మనది పతనమే- దానికి కొనసాగింపే యీనాడు జరుగుతున్నదని అనుకోక తప్పటం లేదు. యీ ప్రపంచం అభివృద్ధి ముఖంగానే సాగుతున్నదని నీ తెలివితేటలతో నన్ను ఒప్పించావు. నిన్ను విశ్వసించేటట్లు చేశావు. ఒకప్పుడు ధర్మం నాలుగు పాదాలా నడిచిందని యిప్పుడది ఒంటికాలితో కుంటుతున్నదని విశ్వసించిన నన్ను మార్చావు. అట్లాంటి భావన ఎలా పుట్టే అవకాశమున్నదీ, ఎవరికి పుట్టే అవకాశమున్నదీ నాకు తెలియజెప్పి నాచేత ఆలోచింపజేశావు.

“లాభంలేదు కాముడూ! నేనలా అనుకోలేక పోతున్నాను! మానవజాతి సర్వనాశనం వేపే సాగుతోంది! భార్యలను కూడా అమ్ముకునే భర్తలూ, అమ్ముడుపోయే భార్యలూ... ఏం తక్కువయిందని వీళ్లు... చ ఛా! ఎలా ఎలా దీన్ని సమర్థిస్తావు? ఎలా వ్యాఖ్యానిస్తావు?”

ఉద్వేగంగా అంటూ కళ్లు మూసుకున్నాడు రంగనాథం.

అశాంతిగా తల రుద్దుకున్నాడు. కుర్చీలో కదిలాడు.

“మామయ్యగారూ!”

చటుక్కున కళ్లు విప్పాడు రంగనాథం! వాణి! తల తిప్పుకున్నాడు.

“మీకు మేమంటే అసహ్యమే! మేమంటే నాకు మరింత అసహ్యం! మా మాటలను విన్నారని గ్రహించాక నాకు నిద్రపట్టలేదు. మీరు ఎలా భావిస్తారో నా ఊహకు అందలేదు. మీరు బాధపడుతున్నట్లు గమనిస్తూనే ఉన్నాను. అత్తయ్యగారితో మీరంటున్నవన్నీ

విన్నాను. నేనేం మాట్లాడి మీ అసహ్యన్ని పోగొట్టుకోలేను. కాని... మాట్లాడక తప్పదు. మీ కోసం... నా కోసం... అత్తయ్యగారి కోసం మాట్లాడక తప్పదు.”

వాణి గొంతులో వేదన తెలుస్తున్నా- దానిపట్ల ఎలాంటి సానుభూతి రంగనాథానికి కలగలేదు. వాణి గొంతు సవరించుకుంది.

“మేం ఎందుకిలా తయారవుతున్నాం? ఎప్పుడూ యీ ప్రశ్న నాకు కలుగుతూనే వుంది. మీరే అన్నారు- కెరీర్ కోసం ఆయనా, విలాసాల కోసం నేనూనని! నిజమే! నేనూ అదే అనుకుంటాను. తప్పించుకోవాలనుకుంటాను. కాని ఎలా? దేని నుంచి తప్పించుకోటం? ఎవర్నించి తప్పించుకోటం?

“నా నుంచి మొదలయిన ఆలోచనలు యీ ప్రపంచమంతటినీ దీన్ని నడుపుతున్న శక్తులనీ వ్యక్తులనీ చుట్టుముడుతుంటాయి.

“ఈ కెరీర్ అనేదాన్ని ఎవరు కల్పించారు? ఈ విలాస సాధనాలను ఎవరు సృష్టించారు? మా అనుబంధాన్ని ఎవరు కలుషితం చేశారు? అదుపు లేని సంపదలపట్ల, అంతులేని సౌకర్యాలపట్ల మమ్మల్ని వ్యామోహపరుచుతున్నదెవరు? గుర్రం వీపు మీద కూర్చుని దానికి వెదురుబొంగుతో గడ్డిబుంగ చూపిస్తూ పరుగు తీయిస్తున్నట్లు మమ్మల్ని పరుగెత్తిస్తున్నదెవరు? పుట్టిన దగ్గర్నుంచి చచ్చేదాకా చదువుల కోసం, ఉద్యోగాల కోసం, పదవుల కోసం, ఆస్తుల కోసం, సౌకర్యాల కోసం, కీర్తుల కోసం... మమ్మల్ని తరుముతున్నదెవరు?

“ఈ పరుగే, యీ పోటీయే, ఇందులో గెలుపే ప్రజాస్వామ్యమనీ, మానవ స్వాతంత్ర్యమనీ ప్రచారం చేస్తున్నవారు! మానవ సమూహాలను నమ్మిస్తున్నవారు! నమ్మేటట్లుగా బలవంతపరుస్తున్నవారు! జాతులను జాతులతో, మతాలను మతాలతో, దేశాలను దేశాలతో పోటీపెట్టి, విడదీసి, విడదీయటానికే దేన్నయినా నిర్లజ్జగా వాడుకుంటున్నవారు! చిట్టచివరకి మనిషిని మనిషితో కలవకుండా విడదీస్తున్నవారు!

“ఏం సాధిస్తారు వారు?

“ప్రీ మార్కెటిని సృష్టిస్తారు. వ్యక్తి మాన ప్రాణాలతో సహా ప్రతిదాన్ని సరుకుగా మారుస్తారు. మనుషులే సరుకులు! మనుషులే వినిమయదారులు! ఒకచోట నువ్వు అమ్ముడుపోతావు! ఒకచోట నీవు కొనుక్కుంటావు!



“దీన్ని సృష్టిస్తున్నవాళ్లు, దీన్ని అదుపు చేయగల మని ఆశిస్తున్నవాళ్లు... వాళ్లు కూడా... నాకనిపిస్తుంది... సరుకులే! వినిమయదారులే! వారి మానసికరోగాలే... అహమే... వారిని సరుకుల్నిగా వినిమయదారులుగా మార్చేస్తాయి.

“ఇలా మనుషుల్నే సరుకులుగా వినిమయదారులుగా మార్చే తంత్రంలోనే దాని నాశనానికి బీజముంది.

“ఈ ఫ్రీ మార్కెట్ మనిషికి తెగింపుని నేర్పుతుంది. తెగింపుని నూరిపోస్తుంది. మనుగడ కోసం తెగించిన మనుషులు చిట్టచివరికి తెగనమ్ముకోటానికయినా తెగనరకటానికయినా సిద్ధపడతారు. అందరూ తమని అమ్ముకోటానికి సిద్ధపడితే మాత్రం అవసరాలన్నీ తీరతాయా? అవసరాలన్నవి తీరిపోతుంటే అమ్ముకోటానికి సిద్ధపడరుగదా! అవసరాలు సృష్టిస్తూ, తీర్చి తీర్చకుండా ఉంచుతూ విస్తరించే యీ ఫ్రీ మార్కెట్- తమ అవసరాలు తీర్చగలిగేది కాదన్న వాస్తవం గ్రహించిన రోజున, తెగింపు అలవాటయిన మానవ సమూహాలు దానిని నాశనం చేయటమన్నది చిటికెలో పని.”

వాణి వెంకటాన్ని విభ్రమంతో రంగనాథం చూశాడు.

“అమ్మా! యింత తెలిసిన నీవు...?”

వాణి తల అటూ యిటూ ఊపింది.

“తెలియటం వల్ల మనుషులు న్యాయంగా, ధర్మంగా ఉంటారన్నది చాలా పురాతన మూఢవిశ్వాసం మామయ్యగారూ! తెలిసినవాళ్లు తమ శక్తులకూ ఆసక్తు

లకూ అనుకూలంగా ఆటను తయారుచేసుకుంటారు. రూల్సును ఏర్పర్చుకుంటారు. ఈ మాయాజాలానికి తెలిసినవాళ్లే అసలు సరుకులు! అసలు వినిమయదారులు! తెలియని వాళ్లే తెలిసిన వాళ్లను అదుపు చేయగలిగిన రోజున యిదంతా యిలా ఉండదు.”

రంగనాథం చటుక్కున కామేశ్వరివైపు తిరిగి- “అమ్మాయి అంటున్నదానికేమంటావు కాముడూ!” అన్నాడు.

కామేశ్వరిలో కదలిక లేదు. మాట లేదు. రంగనాథం అనుమానంగా ఆమె చేయి ముట్టుకున్నాడు. ముక్కుదగ్గర చెయ్యి పెట్టాడు. పక్కలు కదులుతున్న యేమోనని పరిశీలించాడు. నాడి చూశాడు.

కామేశ్వరి లేదు.

ఆ క్షణం వస్తుందని తెలుసు! పుట్టినది పోక తప్పదని తెలుసు! అయినా కుదుపు తప్పదు. తనలో ఓ భాగాన్ని పెకలించుకుపోయిన అనుభూతి తప్పదు.

రంగనాథం తలంతా దిమ్మెరపోయినట్లయింది. తనను నడిపించిన శక్తి నశించిపోయింది.

అయితే ఎప్పుడది? తన మాటలను విన్నాకా? వాణి మాటలను విన్నాకా?

అసంతృప్తి పరాజయ భావాలతోనా? ఆశతో తృప్తితోనా?

ఆమెది పలాయనమా? పయనమా?

దుఃఖసంశయాల మధ్య రంగనాథం స్థాణువులా ఉండిపోయాడు.

వాణి అతనిని సమీపించింది.

రచన మాసపత్రిక, మే 1992

